



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۸/۲۲

حکیم روان

ټاکنې او سوله

د افغانستان دښمنان غواړي اوبه خړې کړي او ماهیان ونیسي . د طالبانو هڅې د دې د پاره چې د اوسنی سیاسي نظام پر ځای د کیلونو امارتی نظام راولی د درک وړ دي . خو یو شمېر ډنډورچیان یې بیا ددې له پاره چې په جهادی چور کې یې څه لاس ته را نه وړل ، هیلې یې طالبی چور ته ساتلی دي او هغوی چې په جهادی چور کې یې جیبونه او بډې ډکې کړيدي ، د اشرف غنی د حساب د پاره طالبی ناتار ته ډوهلونه وهي . دوی د امریکا د متحده ایالاتو د استازی زلمی خلیزاد د سولې هڅې او د طالبانو سره د مذاکراتو پایلې د خپلو هیلو سره سمې تعبیر او تفسیروي .

زلمی خلیزاد په وارو وارو ویلی دی چې د ځواکونو ایستل زموږ موخه نه ده ، بلکې زموږ موخه په افغانستان کې د سولې تأمین او ټینګښت دی . دا یې هم په وار وار سره ویلي دي چې « په څلورو مسألو بحث روان دی . د ځواکونو وتل ، د تروریستانو د گواښونو مخنیوی ، اوربند او د افغانانو تر منځ جوړجاړی . یا دا ټول موارد یا یو همه نه ! »

د ولسمشر دوکتور اشرف غنی په هکله اوتې بوتې هم کوم ځای ځکه نه نیسي چې د اتلسو کالو په جریان کې د لومړی ځل له پاره د اشرف غنی په ابتکار او نوبت اوربند اعلان شو او دواړو خواؤ اوربند دقیق مراعات هم کړ . د لومړی اوربند ویاړ په اشرف غنی پورې تعلق لري ، نه په طالبانو پورې ، نه د هغو په ملاتړ او نه په امریکا پورې . دې اوربند ثابتې کړه چې که پردي مداخله و نه کړي ، دواړه خواوې د اوربند د ټکي په ټکي عملی کېدو وړتیا لري .

ولسمشر اشرف غنی د لومړی ځل له پاره د جګړې د مخنیوی او سولې د تأمین په هیله د بی قید او شرطه خبرو اترو وړاندیز وکړ . د سولې د پاره ددې نوبت ویاړ هم مختص په اشرف غنی پورې اړه لري . دوکتور اشرف غنی دوه ځلې د کابل پروسې تر عنوان لاندې دوه نړیوال کنفرانسونه راوغوښتل او په هغو کې یې د سولې په اړه د افغانستان د اسلامی جمهوري دولت د لارې نقشه یا د سولې مبسوط او مشرح پلان وړاندې کړ . د ولسمشر غني په ابتکار په اندونیزیا کې د اسلامی علماؤ غونډه جوړه شوه ، په کومه کې چې د اسلامی علماؤ فتوا د جګړې مشروعیت تر پوښتنو لاندې راووست او افغان جګړه یې د اسلامی اصولو له مخې د مسلمان وژني یوه ناروا جګړه اعلان کړه .

همدارنگه د جاګارټا د غونډې په دوام د افغان دولت په نوبت د سعودی عربستان په جده کې د ټولی اسلامی نړی علمائو د افغانستان پر ضد جګړه ناروا وبلله ا د هیواد د دننه د ۲۵۰۰ کسانو په شاوخوا کې د اسلامی علماؤ ستري او بی ساري غونډې افغان جګړه د مسلمان وژني یوه ناروا او غیر مشروع جګړه وبلله

طالبانو او ملاتړو یې د طالب پر ضد د یوه نړیوال غبرګون له ویرې د سولې مذاکراتو ته زړه ښه کړ ، خو دوی فکر کاوه چې ممکن امریکا به د طالبانو سره خبرې د تېر په څېر رد کړی او په دې ډول به د نړیوالو په وړاندې د خپلې ملامتی بار سپک کړي . خو امریکا خبرې ومنلې او مذاکرات پیل شول .

افغان ولسمشر د سولې د پاره مشورتی لویه جرګه راوبلله چې درې زره درې سوو استازو په کې ګډون درلود . د اشرف غنی سرسختو مخالفو د جرګې پر استقلالیت او د استازو په ټاکنو کې د دولت پر عدم مداخلې اعتراف وکړ . ولسمشر د جرګې د نورو لارښوونو تر څنګ د طالب بندیانو نه سوه کسيزه ډله له زندانونو د ښه نیت د څرګندولو او باور جوړولو په منظور خلاصه کړه .

اوس چیرې او څه وخت ولسمشر غنی د سولې نوبتګر د سولې مخالفت کړی دی ؟ که ډنډورچیان لږ خپل ضمیر ته مراجعه وکړي ، حد اقل باید د ځانه سره وشمیري .

د پاڼو شمېره: له 1 تر 2

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکنې د لیکنیزې بڼې پازوالي د لیکوال په غاړه ده ، هیله من یو خپله لیکنه له رالیولو مخکې په خبر و لولی

د سولې دښمني خو طالبان کوي چې د جگړې د يوې خوا سره خبرې نه کوي . افغان دولت د اشرف غني په مشرۍ کله ويلي دي چې د طالبانو سره خبرو ته نه حاضرېږي ؟ که طالبان افغان حکومت لاسپوڅي بولي ، تر طالبانو لاسپوڅي څوک شته ، بيا خو طالبان د لاسپوڅو لاسپوڅي دي .

راځو ټاکنو ته : ټاکنې د افغانستان د اسلامي جمهوريت د اساسي قانون زغرده غوښتنه ده او د هر مسؤل حکومت مسؤليت دی چې له يوې قانوني دورې وروسته ټاکنې وکړي او واک په قانوني او مسالمت آمیزه توگه بل انتخابي کس ته انتقال کړي .

د طالبانو له واکمنۍ وروسته نور واک د وسلو او زور له لارې نه بلکې د ټولو خلکو د رايې او رضائيت له مخې انتقالېږي . د افغانستان د اسلامي جمهوريت په چوکاټ کې د هر افغان رايې او نظر ته درناوی کېږي او اورېدل کېږي . طالبان له دې امله د ټاکنو مخالفت کوي چې دوی ټاکنې نه مني ، دوی يواځې د ملایانو شورا مني ، خو طالبان د قرآن ددې آيت مخالف دي چې وايي : فبشر عبادالذین یستمعون القول فيتبعون احسنه . طالبان د هر کس نظر ، رايې او خبرې ته ارزښت نه ورکوي ، د خدای تعالی د احکامو خلاف يواځې په ځانونو مين دي . هغوی چې ټاکنې نه مني او ټاکنې تحریموي او په ټاکنو کې د نه گډون له پاره مختلفې او رنگا رنگ پلمې کوي ، د ټاکنو بایلونکی دي . د ولسمشريزو ټاکنو نوماندان ټول په يوه غږ د غني حضور په ټاکنو کې نه مني . ځکه لکه لمر روښانه ده چې دوکتور اشرف غني د ټاکنو د میدان بې قيد او شرطه گټونکی دی .

یواځې يوه قانونمنده واکمني چې د ټاکنو په پایله کې منځته راځي د سولې د پاره مذاکرات په ډاډه زړه او قوي مټو پر مخ بيولای شي . د طالبانو د پاره د ابن الوقتو او کمزورو کسانو سره مذاکرات په گټه دی ، خو طالبان د تل په څېر لنډ فکر کوي . داسې مذاکرات به د لنډ وخت د پاره د طالبانو په گټه وي خو د هېواد د راتلونکي د پاره به گواښونکی او مرگوني پایلې ولري.

پای